

## ठळक बातम्या

- प्रधानमंत्री नरेंद्र मोदी अमेरिका दौऱ्यासाठी वॉशिंग्टन इथं दाखल
- वक्फ (दुरुस्ती) विधेयकाच्या अहवालावर विरोधकांच्या गदारोळानंतर लोकसभेचं कामकाज दुपारी २ वाजेपर्यंत तहकूब/ लोकसभेत आज प्राप्तिकर विधेयक मांडलं जाणार
- जगभरात आज जागतिक रेडिओ दिवस साजरा
- ३८ व्या राष्ट्रीय क्रीडा स्पर्धेत ५१ सुवर्ण पदकांसह महाराष्ट्र दुसऱ्या स्थानी कायम, हरियाणाची तिसऱ्या स्थानावर झेप
- इंग्लंडविरुद्धची एकदिवसीय क्रिकेट मालिका भारताने ३-० नं जिंकली
- आणि
- ज्येष्ठ गायक प्रभाकर कारेकर यांचं निधन

<><><><><>

फ्रान्सच्या यशस्वी भेटीनंतर प्रधानमंत्री नरेंद्र मोदी आपल्या दौऱ्याच्या दुसऱ्या टप्प्यात आज पहाटे वॉशिंग्टन इथं पोहोचले. अमेरिकेतले भारताचे राजदूत विनय मोहन क्वात्रा आणि इतर अधिकाऱ्यांनी त्यांचं विमानतळावर स्वागत केलं. राष्ट्राध्यक्षांचं अतिथीगृह असलेल्या ब्लेअर हाऊस इथं पोहोचल्यावर भारतीय समुदायानं त्यांचं स्वागत केलं.

डोनाल्ड ट्रम्प यांनी राष्ट्राध्यक्षपदाचा कार्यभार स्वीकारल्यावर अमेरिकेला भेट देणारे मोदी हे चौथे परदेशी नेते आहेत. आपल्या अमेरिका भेटी दरम्यान

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ फेब्रुवारी २०२५ गुरुवार

प्रधानमंत्री मोदी अमेरिकेचे राष्ट्राध्यक्ष डोनाल्ड ट्रम्प यांच्याशी द्विपक्षीय संवाद साधतील.

अमेरिकेच्या राष्ट्रीय गुप्तचर विभागाच्या संचालक तुलसी गबार्ड यांनी आज वॉशिंग्टन डीसी इथं प्रधानमंत्री नरेंद्र मोदी यांची भेट घेतली. यावेळी त्यांनी द्विपक्षीय गुप्तचर सहकार्य, विशेषतः दशतवादविरोधी कारवाया, सायबर सुरक्षा, उदयोन्मुख धोके आणि धोरणात्मक गुप्तचर माहितीचं आदान-प्रदान या क्षेत्रांमध्ये सहकार्य वाढवण्यावर चर्चा केली.

भारत आणि अमेरिकेचे नागरिक परस्पर हितासाठी आणि पृथ्वीच्या चांगल्या भविष्यासाठी एकत्र येऊन काम करतील असं मोदी यांनी समाज माध्यमावर म्हटलं आहे.

ट्रम्प यांचा दुसरा कार्यकाळ सुरू झाल्यावर एक महिन्यापेक्षा कमी कालावधीत त्यांनी इस्रायलचे प्रधानमंत्री बेंजामिन नेतन्याहू, जपानचे प्रधानमंत्री शिगेरु इशिबा आणि जॉर्डनचे राजे अब्दुल्ला द्वितीय यांचं यजमानपद भूषवलं आहे.

<><><><><>

वक्फ (दुरुस्ती) विधेयक २०२४ बाबतच्या संयुक्त समितीच्या अहवालावर विरोधी सदस्यांनी केलेल्या गदारोळामुळे लोकसभेचं कामकाज आज दुपारी २ वाजेपर्यंत तहकूब करण्यात आलं. हा अहवाल आज सभागृहात मांडला जाणार आहे. सकाळी सदनाचं कामकाज सुरू झाल्यावर काँग्रेस, डीएमके आणि समाजवादी पार्टीसह विरोधी पक्ष सदस्यांनी सभागृहात गोंधळ घातला. सभापती ओम बिर्ला यांनी विरोधी पक्ष सदस्यांना सूचिबद्ध कामकाज सुरू

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ फेब्रुवारी २०२५ गुरुवार

करण्याचं आवाहन केलं. मात्र तरीही गोंधळ सुरुच राहिल्यामुळे सभापतींनी सभागृहाचं कामकाज दुपारी २ वाजेपर्यंत तहकूब केलं.

वक्फ दुरुस्ती विधेयकावरून विरोधकांनी सभागृहात घातलेल्या गोंधळावरून भाजपा नेते केंद्रीय मंत्री जे पी नड्डा यांनी नाराजी व्यक्त केली. राज्यसभेत आज विरोधकांच्या गदारोळात वक्फ दुरुस्ती विधेयकावरचा संयुक्त समितीचा अहवाल मांडण्यात आला. सकाळी सभागृहाचं कामकाज सुरु झाल्यावर भाजपा खासदार डॉक्टर मेधा कुलकर्णी यांनी या अहवालाची प्रत वरिष्ठ सभागृहात मांडली. त्यानंतर विरोधी सदस्यांनी घोषणाबाजी सुरु केली. या गोंधळात सभापती जगदीप धनखड यांनी राष्ट्रपतींचा संदेश वाचण्याचा प्रयत्न केला. त्यानंतरही घोषणाबाजी सुरुच राहिल्यामुळे त्यांनी सभागृहाचं कामकाज सकाळी साडे अकरा वाजेपर्यंत तहकूब केलं होतं.

<><><><><>

प्राप्तिकर विधेयक २०२५ आज लोकसभेत मांडलं जाणार आहे. प्राप्तिकराशी संबंधित कायद्यात सुधारणा करण्याच्या उद्देशानं हे विधेयक मांडलं जाईल. आपल्या अर्थसंकल्पीय भाषणात अर्थमंत्री निर्मला सीतारामन यांनी नवं प्राप्तिकर विधेयक आणण्याची घोषणा केली होती.

<><><><><>

राज्यांमधल्या सहकारी संस्थांचा एकसमान आणि संतुलित विकास व्हावा, यासाठी सरकार विशेष उपाययोजना करत असल्याचं सहकार मंत्री अमित शहा यांनी म्हटलं आहे. ते काल नवी दिल्ली इथं सहकार मंत्रालयाच्या संसदीय सल्लागार समितीच्या पहिल्या बैठकीत बोलत होते. देशातल्या

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ फेब्रुवारी २०२५ गुरुवार

सहकारी संस्थांच्या विकासात असलेला प्रादेशिक असमतोल दूर करण्यासाठी सरकार पावलं उचलत असून राष्ट्रीय सहकारी डेटाबेस विकसित करण्याचं काम जवळजवळ पूर्ण झालं त्यांनी यावेळी सांगितलं. प्रदेशानुसार वर्गवारी केलेल्या देशभरातल्या सहकारी संस्थांची माहिती आता एका क्लिकवर उपलब्ध असल्याचं ते यावेळी म्हणाले.

<><><><><>

जम्मू काश्मीरच्या अखनूर सेक्टरमध्ये काल नियंत्रण रेषेजवळ दहशतवाद्यांनी केलेल्या स्फोटात लष्कराचे दोन जवान शहीद झाले. कृष्णा घाटी सेक्टरमध्येही पाकिस्ताननं शस्त्रसंधीचं उल्लंघन केलं असून या भागात भारतीय लष्कर त्याला चोख प्रत्युत्तर देत आहे. गेल्या आठवडाभरात सीमेपलीकडून वाढत असलेल्या कारवायांमुळे नियंत्रण रेषेवर परिस्थिती तणावपूर्ण असल्याचं लष्करी सूत्रांनी सांगितलं.

<><><><><>

आम आदमी पार्टीचे आमदार अमानतुल्ला खान यांनी अटकपूर्व जामीनासाठी आज दिल्ली न्यायालयात अर्ज दाखल केला. पोलिस पथकावर हल्ला केल्याच्या आरोपावरून दिल्ली पोलिसांनी खान यांच्याविरोधात एफआयआर दाखल केला आहे. दरम्यान, आपल्यावरचे आरोप खोटे असल्याचं खान यांनी म्हटलं आहे.

<><><><><>

जगभरात आज जागतिक रेडिओ दिवस साजरा केला जात आहे. दरवर्षी १३ फेब्रुवारी रोजी, रेडिओच्या महत्त्वाबद्दल जागरूकता निर्माण करण्यासाठी आणि रेडिओद्वारे माहिती मिळवण्याकरता लोकांना प्रोत्साहन देण्यासाठी, हा

दिवस साजरा केला जातो. 'रेडिओ आणि हवामान बदल' ही यंदाच्या जागतिक रेडिओ दिनाची संकल्पना आहे.

रेडिओ म्हणजे संवादाचं टिकाऊ, बहुमुखी आणि सर्वत्र सहज उपलब्ध होणारं माध्यम असून त्याचं हे महत्त्व साजरं करण्याची संधी म्हणजे जागतिक रेडिओ दिन, असं युनेस्कोच्या महासंचालक ऑड्रे अझौले यांनी म्हटलं आहे. बहुजन हिताय बहुजन सुखाय या ब्रीदवाक्यासह, जगातील सर्वात मोठं रेडिओ जाळं असलेलं आकाशवाणी हे देशातील सर्व लोकांपर्यंत पोहोचणारं माध्यम असल्याचं प्रसार भारतीचे अध्यक्ष नवनीत कुमार सहगल यांनी म्हटलं आहे.

आकाशवाणीने स्पर्श केला नाही असा रोजच्या जीवनातला एकही पैलू नसल्याचं असं प्रसारभारतीचे मुख्य कार्यकारी अधिकारी गौरव द्विवेदी यांनी म्हटलं आहे. तर गेल्या नऊ दशकांपासून आकाशवाणी माहिती, शिक्षण आणि मनोरंजनाच्या माध्यमातून श्रोत्यांपर्यंत पोहोचत असल्याचं असं आकाशवाणीच्या महासंचालक डॉ. प्रज्ञा पालीवाल गौर यांनी म्हटलं आहे.

<><><><><>

उत्तराखंडमध्ये सुरु असलेल्या ३८ व्या राष्ट्रीय क्रीडा स्पर्धेत आज महिला आणि पुरुष हॉकी संघांचे अंतिम सामने होणार आहेत. महिला हॉकीमध्ये मध्यप्रदेशचा सामना हरयाणाशी तर पुरुष हॉकीमध्ये महाराष्ट्राचा सामना उत्तरप्रदेशाशी होणार आहे. उधमसिंग नगर इथं आज पुरुष मलखांब प्रकारचा अंतिम सामना होणार आहे. उत्तरप्रदेशच्या सचिन यादवनं पुरुष भालाफेकीत ८४ पूर्णांक ३९ शतांश मीटर अंतरावर भालाफेक करून विक्रम

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ फेब्रुवारी २०२५ गुरुवार

रचला. गुजरातच्या कोसंबियाने एरोबिक जिम्नॅस्टिक्स प्रकारात सुवर्णपदक पटकावलं.

पदकतालिकेत सेना दल संघ ६५ सुवर्णपदकांसह अव्वल स्थानावर आहे तर महाराष्ट्र ५१ सुवर्णपदकांसह दुसऱ्या आणि हरयाणा ३९ सुवर्णपदकांसह तिसऱ्या स्थानावर आहे.

<><><><><>

इंग्लंडविरुद्धची तीन सामन्यांची एकदिवसीय क्रिकेट मालिका भारताने ३-० अशी जिंकली आहे. अहमदाबाद इथं काल झालेल्या तिसऱ्या आणि अंतिम सामन्यात भारताने इंग्लंडचा १४२ धावांनी पराभव करून मालिका विजयावर शिक्कामोर्तब केलं. भारताच्या ३५७ धावांच्या आव्हानाचा पाठलाग करताना इंग्लंडचा संघ ३५ व्या षटकांत २१४ धावांवर आटोपला. इंग्लंडचा एकही फलंदाज खेळपट्टीवर टिकू शकला नाही. भारताच्या अर्शदीप सिंग, अक्षर पटेल, हार्दिक पंड्या आणि हर्षित राणा यांनी प्रत्येकी २ गडी बाद केले. वॉशिंग्टन सुंदर आणि कुलदिप यादव यांनी इंग्लंडच्या एका एका फलंदाजाला तंबूचा रस्ता दाखवला.

त्याआधी प्रथम फलंदाजी करताना भारतीय फलंदाजांनी शानदार खेळचं प्रदर्शन करत धावांचा डोंगर रचला. भारताचा सलामीवीर रोहित शर्मा लवकर बाद झाला तरी शुभमन गिल आणि विराट कोहली यांनी उत्कृष्ट फलंदाजी करत शतकी भागीदारी केली.

<><><><><>

ज्येष्ठ गायक पंडित प्रभाकर कारेकर यांचं काल रात्री मुंबईत प्रदीर्घ आजारानं निधन झालं. ते ८० वर्षांचे होते. 'बोलावा विठ्ठल, पाहावा विठ्ठल',

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ फेब्रुवारी २०२५ गुरुवार

‘मर्मबंधातली ठेव, नभ मेघांनी आक्रमिले’, ‘वक्रतुंड महाकाय’ ही त्यांची काही गाजलेली गीतं. त्यांनी आकाशवाणी आणि दूरदर्शनसाठी संगीताचे अनेक कार्यक्रम केले.

कारेकर यांच्या संगीत कारकिर्दीच्या सन्मानार्थ त्यांना तानसेन सन्मान, संगीत नाटक अकादमी, लता मंगेशकर पुरस्कार, गोमान्त विभूषण पुरस्कार अशा विविध पुरस्कारांनी गौरवण्यात आलं होतं.

//<><><><><>//